



भेरी नगरपालिका

स्थानीय राजपत्र

खण्ड : ९

संख्या : २

२०८२ असार, १ गते

भाग-२

भेरी नगरपालिका
नगर कार्यपालिकाको कार्यालय
खलंगा, जाजरकोटको सूचना

ग्रामीण खानेपानी सेवा सहायता केन्द्र

तथा

**मर्मत सम्भार र सञ्चालन कोष व्यवस्थापन र परिचालन
कार्यविधि-२०८२**

प्रस्तावना : यस भेरी नगरपालिकामा स्थापित सेवा सहायता केन्द्रबाट मर्मत सम्भार आवश्यक भएका आयोजनाको पहिचान, आयोजना मर्मत सम्भारका लागि सिफारिस र मर्मत सम्भार कोषको परिचालन तथा व्यवस्थापन सम्बन्धी कार्यविधिहरू निर्धारण गर्न वाञ्छनीय भएकाले,

भेरी नगरपालिकाको खानेपानी, सरसफाइ तथा स्वच्छता ऐन, २०८० को दफा ५० को कार्यान्वयनका लागि सोहि ऐनको दफा ६२ बमोजिम यो कार्यविधि तर्जुमा गरिएको छ ।

परिच्छेद १

प्रारम्भिक

१. **संक्षिप्त नाम, कार्यक्षेत्र र प्रारम्भ :** (१) यो कार्यविधिको नाम “खानेपानी तथा सरसफाइ योजना मर्मत सम्भार कोष सञ्चालन तथा व्यवस्थापन कार्यविधि, २०८२” रहने छ ।
- (२) यो कार्यविधि कार्यपालिकाबाट स्वीकृत भई प्रमाणीकरण भएको मिति देखि प्रारम्भ हुनेछ ।
- (३) यो कार्यविधि यस नगरपालिका क्षेत्रभित्र लागु हुनेछ ।
२. **परिभाषा :** विषय वा प्रसंगले अर्को अर्थ नलागेमा यस कार्यविधिमा:-
- (क) “उपभोक्ता” भन्नाले योजना निर्माणमा योगदान गरी धाराबाट पानी उपभोग गर्ने व्यक्ति वा योजना निर्माणमा सहभागी नभएता पनि निर्माण सम्पन्न भएपछि उपभोक्ता समितिको निर्णय बमोजिम धाराबाट पानी उपभोग गर्न समावेश भएको व्यक्तिलाई जनाउँछ ।
- (ख) “उपभोक्ता समिति” भन्नाले यस नगरपालिकाको टोल र बस्ती क्षेत्रमा सञ्चालन हुने खानेपानी आयोजनाबाट प्रत्यक्ष सेवा पुग्ने समूहबाट उक्त योजना संचालन तथा व्यवस्थापन गर्न बनेको संगठन भन्ने सम्झनु पर्दछ ।
- (ग) “ऐन” भन्नाले नगरपालिकाको खानेपानी, सरसफाइ तथा स्वच्छता ऐन, २०८० सम्झनु पर्दछ ।
- (घ) “कार्ययोजना” भन्नाले नगरपालिका भित्र रहेका योजनाहरुको नियमित रेखदेख, सम्भार तथा मर्मतको लागि प्राविधिक विवरणहरुका आधारमा तयार गरिएको जिम्मेवारी सहितको सम्पत्ति व्यवस्थापन कार्ययोजना वा मर्मत सम्भार व्यवस्थापन कार्ययोजनालाई जनाउँछ ।
- (ङ) “केन्द्र” नगरपालिकामा स्थापित खानेपानी सेवा सहायता केन्द्र सम्झनु पर्दछ ।
- (च) “ग्रामीण मर्मत सम्भार कार्यकर्ता” भन्नाले खानेपानी योजनाको नियमित रेखदेख तथा मर्मत सम्भार गर्नको लागि उपभोक्ता समितिले नियुक्त गरेको तालिम प्राप्त प्राविधिकलाई जनाउँछ ।
- (छ) “मार्गदर्शन” भन्नाले नेपाल सरकार खानेपानी तथा ढल व्यवस्थापन विभागद्वारा जारी गरिएको ग्रामीण खानेपानी सेवा केन्द्र सञ्चालन मार्गदर्शन, २०८० सम्झनु पर्दछ ।

- (ज) “योजना” भन्नाले खानेपानी तथा सरसफाइ योजनालाई जनाउँछ ।
- (झ) “सरोकारवाला” भन्नाले खानेपानी प्रणालीसंग सम्बन्धित आन्तरिक तथा बाह्य सरोकारवालाहरूलाई जनाउँछ ।
- (ञ) “समिति” भन्नाले खानेपानी, सरसफाइ तथा स्वच्छता सम्बन्धी संस्थागत संरचना व्यवस्थापन तथा परिचालन कार्यविधि, २०८१ को ३ अनुसार गठित खानेपानी सरसफाइ तथा स्वच्छता (वास) व्यवस्थापन समितिलाई नै जनाउँछ ।

परिच्छेद-२

मर्मत सम्भार कोष व्यवस्थापन समिति

३. **मर्मत सम्भार कोष व्यवस्थापन समिति सम्बन्धी व्यवस्था :** मर्मत सम्भार कोषको सञ्चालन तथा व्यवस्थापन देहायको समितिले गर्नेछ ।

- (क) नगरपालिका नगर प्रमुख - संयोजक
- (ख) नगरपालिका उप-प्रमुख - सदस्य
- (ग) नगरपालिकाको खानेपानी, सरसफाइ तथा स्वच्छता (वास) इकाई प्रमुख - सदस्य
- (घ) नगरपालिकाको प्राविधिक शाखा प्रमुख/सिभिल इन्जिनियर एक जना - सदस्य
- (ङ) नगरपालिकामा कार्यरत विकास साभेदार संस्थाबाट एक जना प्रतिनिधि - सदस्य
- (च) नगरपालिकाको प्रमुख प्रशासकीय अधिकृत - सदस्य सचिव

४. **समितिको काम कर्तव्य र अधिकार :** बुँदा ३ बमोजिम समितिको काम, कर्तव्य र अधिकार देहाय बमोजिम हुनेछन;

- (क) नगरपालिकामा खानेपानी तथा सरसफाइ क्षेत्रको व्यवस्थापन सूचना प्रणाली स्थापना गरी खानेपानी योजनाहरूको मर्मत सम्भार तथा सञ्चालन व्यवस्थापन सम्बन्धी सूचना तथा तथ्याङ्कको व्यवस्थापन गरी अध्यावधिक गर्ने, गराउने ।
- (ख) अनुगमन तथा मूल्याङ्कन पद्धति स्थापना गरी खानेपानी तथा सरसफाइ योजनाहरूको मर्मत सम्भार तथा सञ्चालन व्यवस्थापनको आवधिक रुपमा अनुगमन तथा मूल्याङ्कन गर्ने,
- (ग) खानेपानी योजनाहरूको मर्मत सम्भार तथा सञ्चालनको व्यवस्थापनमा आवश्यक सहयोग गर्ने,

- (घ) मर्मत सम्भार तथा सञ्चालन कोष वृद्धि गराउन सम्बन्धित सरोकारवालाहरुलाई प्रोत्साहित गर्ने,
- (ङ) स्वीकृत कार्ययोजनाका आधारमा मर्मत सम्भार गर्नु पर्ने क्षेत्रहरुको पहिचान गरी निश्चित मापदण्ड तयार गरी सो अनुसार प्राथमिकीकरण गर्ने ।
- (च) सम्बन्धित योजनाको मर्मत सम्भार तथा सञ्चालन तथा व्यवस्थापनको आधारमा उपभोक्ता समितिलाई पुरस्कार तथा दण्डको पद्धति स्थापना गरी कार्यान्वयनमा ल्याउने,
- (छ) विभिन्न विकास साभेदार तथा संघ र प्रदेश सरकारसँग भएका सम्झौता, मार्गदर्शनको कार्यान्वयनका लागि आवश्यक सहजीकरण र समन्वय गर्ने,
- (ज) मर्मत सम्भार तथा सञ्चालन कोषको छुट्टै वित्तीय विवरण तयार गरी सोको आन्तरिक लेखापरीक्षण गराउने,
- (झ) अर्धवार्षिक रुपमा मर्मत सम्भार तथा सञ्चालन कोषको व्यवस्थापनको प्रगति विवरण तयार गरी यसको वार्षिक समीक्षा प्रतिवेदन तथा सोसंग सम्बन्धित वित्तीय विवरणहरु समेत तयार गरी, गराई नगरपालिकामा पेश गर्ने ।
- (ञ) केन्द्रको प्राविधिक सहयोगमा तयार गरेको मर्मत सम्भार सम्बन्धी प्राविधिक विवरण तथा खानेपानी प्रणालीसंग सम्बन्धित अनुमानित बजेटलाई अनुमोदन गर्ने ।
- (ट) मर्मत सम्भार व्यवस्थापन समितिले केन्द्रसंगको समन्वयमा उपभोक्ता समिति, नगरपालिका, प्रदेश सरकार वा संघीय सरकार कसको उत्तरदायित्व के हो एकीन गरी मर्मत सम्भार कोषको उपयुक्त व्यवस्थापन गर्नेछ ।

५. व्यवस्थापन समितिको बैठक तथा अन्य व्यवस्था : (१) मर्मत सम्भार कोष व्यवस्थापन समितिको बैठक कम्तीमा २ महिनामा एक पटक वा आवश्यकता बमोजिम बस्नेछ ।

(२) समितिको बैठकमा आवश्यकता अनुसार खानेपानी क्षेत्रमा सहकार्य गर्नका लागि विषय विज्ञ, सरोकारवाला सामाजिक संस्था, विकास साभेदारका थप प्रतिनिधि वा अन्य कुनै पदाधिकारी वा कर्मचारीलाई आमन्त्रण गर्न सकिनेछ ।

६. प्राविधिक टोली वा कार्यदल गठन गर्न सक्ने : मर्मत सम्भार कार्यका सम्बन्धमा

विशेष अध्ययन गर्न आवश्यक भएमा समितिले एक प्राविधिक टोली वा कार्यदल गठन गर्न सकिनेछ ।

७. **वडा समितिको दायित्व :** वडा भित्रको खानेपानी प्रणालीको मर्मत सम्भार सम्बन्धी कार्यमा उपभोक्ता समितिको लागत साभेदारीको सुनिश्चिता गराउने, उपभोक्ता परिचालन गर्ने गराउने कार्यमा सहजीकरण, तथ्यांक व्यवस्थापन, नगरपालिका स्तरीय समितिलाई आवश्यक सुझाव तथा सिफारिस गर्ने दायित्व वडा समितिको हुनेछ ।

परिच्छेद-३

मर्मत सम्भारका योजना छनौट सम्बन्धी

८. **योजनाको पहिचान :** (१) कुनै पनि उपभोक्ता संस्था वा उपभोक्ताले अनुसूची १ को ढाँचामा नगरपालिकाको केन्द्रमा आयोजना मर्मतका लागि निवेदन पेश गर्न सक्नेछ ।

(२) केन्द्रले उपबुँदा (१) बमोजिम प्राप्त तथ्यांकहरुको अभिलेख गरी उक्त योजनाको संरचना तथा पाइपलाइन लगायत समस्या ग्रस्त प्रणालीको सुचारुपना अध्ययन (Functionality study) गरी लागत अनुमान तथा अनुसूची २ बमोजिम योजनाको सञ्चालन तथा मर्मत सम्भार व्यवस्थापन मूल्याङ्कन प्रतिवेदन सहित बुँदा ७ बमोजिम योजनाको अवस्थाको विवरण ७ (सात) दिन भित्र व्यवस्थापन समितिमा पेश गर्नु पर्नेछ ।

(३) उपबुँदा (२) बमोजिमको विवरण प्राप्त भए पश्चात बुँदा ९ मा उल्लिखित प्राथमिकताका आधारमा समितिले मर्मत सम्भार सम्बन्धी निर्णय गर्नेछ ।

९. **मर्मत सम्भारको लागि प्राथमिकता निर्धारण :** (१) बुँदा ८ बमोजिम मर्मत सम्भारका लागि पेश भएका योजनाहरुको प्राथमिकीकरण देहायका आधारमा गरिनेछ ।

- (क) सेवा अवरुद्ध भै खानेपानीको वैकल्पिक व्यवस्था नभएका योजनाहरु
- (ख) तत्काल लगानी नगर्दा ठूलो क्षति पुग्ने र आयोजनाको मर्मत निकै खर्चिलो हुन सक्ने योजनाहरु
- (ग) सेवा अवरुद्ध भै हाल प्रयोग भैरहेको वैकल्पिक खानेपानीको स्रोतमा पानी लिन आउँदा जाँदा १५ मिनेटको दुरी भन्दा टाढा जानु पर्ने योजनाहरु
- (घ) केन्द्रको अवधारणा बमोजिम नगरपालिका र उपभोक्ता समिति बीच

आपसी समझदारी पत्रमा हस्ताक्षर भइ सोहि बमोजिम कार्य गर्न प्रतिवद्ध योजनाहरु

- (ड) सम्बन्धित उपभोक्ता समूहले यस कार्यविधिमा तोकिए भन्दा बढी लागत सहभागिता जुटाउन प्रतिवद्धता गरेका योजनाहरु
- (२) उपबुँदा (१) बमोजिमको प्राथमिकीकरण गर्दा सम्बन्धित उपभोक्ता समितिले देहायका दायित्वहरु पुरा गरे नगरेको सुनिश्चित गरिनेछ, र उल्लिखित दायित्व पुरा नगरेका योजनाको नगरपालिकाले मर्मत सम्भार प्राथमिकतामा मूल्यांकन गर्न बाध्य हुनेछैन ।
- (क) नगरपालिकामा दर्ता वा सूचीकृत भएको,
- (ख) नियमित रुपमा नवीकरण गरेको,
- (ग) नगरपालिकाले तोकेको अन्य विवरण पेश गरेको,
- (घ) उपभोक्ता समितिको आफ्नै मर्मत सम्भार कोष भए नभएको,
- (ङ) मर्मत सम्भार कार्यकर्ताको व्यवस्थापन भए नभएको,
- (च) योजना क्षेत्रका सबै उपभोक्ताहरु पूर्ण सरसफाइका सबै सूचक पुरा गरी योजना क्षेत्र पुर्ण सरसफाइ घोषणा गर्न प्रतिवद्ध भए नभएको,
- (छ) सेवा स्तर सुधार गर्न इच्छुक उपभोक्ता समिति तथा नगद लगानी साभेदारी गर्न उपभोक्ताहरु प्रतिवद्ध भए नभएको, र
- (ज) पानीको बहुउपयोग गरी जीविकोपार्जन कृयाकलापहरु संचालन गर्न समुदाय तथा उपभोक्ताहरु प्रतिवद्ध भए नभएको ।

१०. योजनाको वर्गीकरण : बुँदा ३ बमोजिम पहिचान भएका योजनाहरुलाई मर्मत सम्भार आवश्यकताका आधारमा देहाय अनुसार वर्गीकरण गरी विश्लेषण गरिनेछ ।

- (क) सूचारु योजना
- (ख) सूचारु तर मर्मत आवश्यक भएका योजना
- (ग) सूचारु नभएका योजना
- (२) मर्मत सम्भारका आधारमा आयोजनाहरुलाई देहाय बमोजिम वर्गीकरण गरिनेछ ।
- (घ) सानो मर्मतका योजना

११. **लागत साभेदारी :** आयोजना मर्मत सम्भारका लागि देहायबमोजिमको लागत साभेदारी गर्नु पर्नेछ ।

आयोजनाको प्रकृति	आयोजनाको अवस्था	उपभोक्ता	नगरपालिका
१. सूचारु तर मर्मत सम्भार आवश्यक भएका आयोजनाहरु	प्रति धारा लागत रु.५०० सम्म लागत आवश्यक पर्ने सामान्य मर्मतका आयोजनाहरु ।	१००%	
	प्रति धारा लागत रु.५०१ देखि १००० सम्म लागत आवश्यक पर्ने सामान्य मर्मतका आयोजनाहरु ।	७०%	३०%
	प्रति धारा लागत रु १००१ देखि माथि लागत आवश्यक पर्ने सामान्य मर्मतका आयोजनाहरु ।	५०%	५०%
	ठूलो मर्मत आवश्यक भएका आयोजनाहरु ।	२०%	८०%
२. सुचारु नभएका आयोजनाहरु	पूर्णकाल सम्म सेवा दिईसकेका वा डिजाइन अवधि सकिएका वा मूल सुकेर आयोजनाले सेवा दिन नसक्ने भएका आयोजनाहरु जसलाई पुनर्स्थापना र पुनर्निर्माण गर्नु पर्ने आयोजनाहरु ।	२०%	८०%

(२) उपबुँदा (१) मा जुनसुकै कुरा लेखिएको भएता पनि कुनै खानेपानी योजनामा उपभोक्ता समिति निष्क्रिय रहेको अवस्थामा वडा कार्यालय मार्फत सम्बन्धित उपभोक्ताको भेला बोलाई भेलाको सहमतिले लागत साभेदारीको अंश प्रतिवद्धता गराई वडा समितिले सिफारिस गरेमा उक्त योजनालाई मर्मत सम्भारको प्रक्रियामा लगिनेछ ।

परिच्छेद-४

सामग्री तथा पार्टपुर्जाको व्यवस्थापन

- १२. निर्माण सामग्रीको व्यवस्थापन गर्नु पर्ने :** (१) योजना निर्माणका लागि खरीद गरिएका वा जुनसुकै तरिकाबाट प्राप्त हुन आएका निर्माण सामग्रीहरुको लगत राखी योजना निर्माण सम्पन्न भए पश्चात योजना क्षेत्रमा बाँकी रहन गएका पाईप, फिटिङ्ग, औजार तथा निर्माण सामग्रीहरु मध्ये भविष्यमा योजनाको मर्मत सम्भार कार्यमा आवश्यक पर्न जाने सामग्रीहरु र भविष्यमा मर्मत सम्भारको लागि प्रयोग हुन नसक्ने अन्य सामग्रीहरु उपभोक्ता समितिले अलग गरी छुट्टाछुट्टै लगत खडा गर्नु पर्नेछ ।
- (२) उपबुँदा (१) बमोजिमको लगत खडा गरी उपभोक्ता समितिले योजनाको लागि आवश्यक पर्ने सबै औजारहरु मर्मत सम्भार कार्यकर्ता वा उपभोक्ता समितिले तोकेको सदस्यको मातहतमा रहने गरी सुरक्षित रुपमा भण्डारण गरी राख्ने व्यवस्था मिलाउनेछ ।
- (३) भविष्यमा मर्मत सम्भारको लागि प्रयोग हुन नसक्ने अन्य सामग्रीहरु उपभोक्ता समितिले सम्बन्धित वडा अध्यक्षको रोहबरमा बिक्री गरी आएको रकम मर्मत सम्भार कोषमा आम्दानी बाँध्न सक्नेछ ।
- (४) मर्मत सम्भार कार्यकर्ताले औजारहरु सम्बन्धित जिम्मेवार व्यक्तिबाट भरपाई गरी बुझिलिई काम सम्पन्न भएपश्चात तुरुन्त भण्डारमा नै दाखिला गर्नुपर्नेछ । लापरवाही गरी औजारहरु हराएमा वा टुटफुट भएमा सम्बन्धित व्यक्तिबाट समितिले सोध भर्ना लिनेछ ।
- (५) उपभोक्ता समितिले कम्तीमा वर्षको एक पटक औजारहरुको अवस्था जाँच गरी आवश्यकता अनुसार नयाँ औजारहरुको व्यवस्थापन गर्नेछ ।
- १३. जगेडा पार्टपुर्जाको व्यवस्थापन :** (१) उपभोक्ता समितिले टुटफुट भैरहने वा बदलिरहनु पर्ने पार्टपुर्जाहरुको न्यूनतम् मौज्दात जगेडा राख्नु पर्नेछ ।
- (२) उपबुँदा (१) बमोजिमका पार्टपुर्जाहरु खर्च भैसकेपछि यथासक्य चाँडो उक्त पार्टपुर्जाहरु सोध भर्ना गर्नु पर्नेछ ।
- (३) उपभोक्ता समितिले योजनाको आवश्यक मर्मत सम्भारको लागि आवश्यक पर्ने पार्टपुर्जाहरु तथा औजारहरु खरिद गर्दा आवश्यक सामग्रीको सूची तयार गर्नेछ ।

परिच्छेद-५

मर्मत सम्भार कोष

१४. **मर्मत सम्भार कोष :** खानेपानी, सरसफाइ तथा स्वच्छता ऐन, २०८० बमोजिम स्थापित मर्मत सम्भार कोषमा देहायका रकमहरु रहनेछन्;

- (क) सभाले कोषका लागि विनियोजन गरेको रकम
- (ख) कुनै सरकारी तथा गैर सरकारी संस्थाले कोषका लागि उपलब्ध गराएको रकम
- (ग) उपभोक्ता समितिले उपभोक्ताबाट मर्मत सम्भार कोषका लागि उठाएको रकम
- (घ) सेवा प्रदायक वा उपभोक्ता समितिबाट खानेपानी महसुलबाट निश्चित रकम छुट्ट्याएर मर्मत सम्भार कोषका लागि प्रदान गरिएको रकम,
- (ङ) ऐन बमोजिम जरिवाना वापत संकलित रकम

१५. **मर्मत सम्भार कोषको प्रयोग :** बुँदा १० बमोजिमको कोषको रकम देहायका क्षेत्रमा खर्च गरिनेछ ।

- (क) यस कार्यविधि बमोजिम मर्मत सम्भारका लागि छनौट भएका आयोजनाको मर्मत सम्भार गर्न,
- (ख) मर्मत सम्भार कार्यकर्ताको क्षमता विकास सम्बन्धी गतिविधि सञ्चालन गर्न,
- (ग) खानेपानी आयोजनाको मर्मत सम्भारका लागि आवश्यक अत्यावश्यक औजार तथा उपकरणको खरिद गर्न, र
- (घ) समितिले निर्णय गरे बमोजिमका मर्मत सम्भारसँग सम्बन्धित अन्य कार्य गर्न ।

१६. **मर्मत सम्भार कोषको खर्च गर्ने विधि र प्रक्रिया :** मर्मत सम्भार कोषको रकम खर्च गर्दा देहायका विधि र प्रक्रिया अवलम्बन गरिनेछ;

- (क) कोषको रकम खर्च गर्दा प्राविधिकको प्रमाणित विवरण सहित केन्द्रको सिफारिसको आधारमा वास व्यवस्थापन समितिको निर्णय अनुसार मात्र खर्च गरिनेछ,
- (ख) मर्मत सम्भार कोषको रकमको छुट्टै अभिलेख गरी यस कार्यविधि बमोजिमको खानेपानी योजना मर्मत सम्भारमा मात्र खर्च गर्नु

पर्नेछ र यो कोष अविच्छिन्न कोषको रूपमा रहने गरी आर्थिक वर्षको अन्त्यमा अन्यत्र सार्ने वा फ्रिज गरिने छैन ।

- (ग) विकास साभेदारहरुबाट समेत कोषका लागि रकम प्राप्त भएको अवस्थामा कोषको रकम खर्च गर्ने निर्णय गर्दा सम्बन्धित विकास साभेदारको प्रतिनिधिको अनिवार्य उपस्थित वा परामर्शमा निर्णय गर्नु पर्नेछ,
- (घ) कोषको रकम कार्ययोजना बनाई सो बमोजिम र मर्मत गरिने प्रकृतिको प्राविधिक विवरण प्रमाणित गराएर मात्रै खर्च गरिनेछ,
- (ङ) कोषको रकम खर्च सम्बन्धी अन्य व्यवस्था प्रचलित खरिद ऐन तथा नियम बमोजिम हुनेछ ।
- (च) विकास साभेदारहरु वा अन्य कुनै सम्बन्धित संस्थाले मर्मत सम्भार कोषमा लगानी भएको कोषको आन्तरिक तथा बाह्य लेखापरीक्षण गराउन चाहेमा मर्मत सम्भार कोषसंग सम्बन्धित प्राप्ति र भुक्तानीको छुट्टै हिसाब अनिवार्य रूपमा लेखापरिक्षक समक्ष पेश गर्नु पर्नेछ ।
- (छ) कोषको रकमबाट हुने योजना मर्मत सम्भार कार्यका लागि योजना तर्जुमा चरण, तयारी चरण, कार्यान्वयनको चरण र कार्यान्वयन पश्चात्को चरण गरी अनुसूची ३ बमोजिम चरणबद्ध पद्धति अवलम्बन् गरिनेछ ।

परिच्छेद-६

विविध

- १७. उपभोक्ता समितिले मर्मत सम्भार सम्बन्धी आन्तरिक कार्यविधि बनाउनु पर्ने:** उपभोक्ता समितिले योजनाबाट प्राप्त हुने नियमित सेवालाई सुनिश्चित गर्नको लागि योजनाको नियमित मर्मत सम्भार व्यवस्थापनलाई नियमन गर्न अनुसूची ४ बमोजिमको ढाँचामा उपभोक्ता समिति योजना सञ्चालन तथा मर्मत सम्भार व्यवस्थापन कार्यविधि तयार पारी आम भेलाबाट स्वीकृत गराई लागु गर्नेछ ।
- १८. वार्षिक मर्मत सम्भार कार्ययोजना बनाउने र अनुगमन गर्ने :** (१) उपभोक्ता समितिले वार्षिक रूपमा मर्मत सम्भार कार्ययोजना बनाई वार्षिक साधारण सभाबाट पारित गर्नु पर्नेछ ।

- (२) उपबुँदा (१) बमोजिम बनाइएको कार्ययोजनाको एक प्रति नगरपालिका अन्तर्गत रहेको खानेपानी केन्द्रमा उपलब्ध गराउनु पर्नेछ र केन्द्रले सबै कार्ययोजना समेटेर एकीकृत कार्ययोजना बनाइ वास व्यवस्थापन समितिमा पेश गर्नेछ ।
- (३) मर्मत सम्भारको अनुगमनका लागि व्यवस्थापन समितिले अनुगमन टोली सिफारिस गर्नेछ र अनुगमनले कम्तीमा अनुसूची १ को नमूना ढाँचा बमोजिमको सूचना संकलन गर्नेछ ।

१९. व्यवसायिक योजना बनाउने : आयोजनाको व्यवस्थापनको भार घटाई दिगोपनका लागि हरेक उपभोक्ता समितिले केन्द्रसंग समन्वयमा व्यवसायिक योजना तयार गरी कार्यान्वयन गर्न सक्नेछन् ।

२०. संशोधन, खारेजी वा बचाउ : यो कार्यविधि संशोधन वा खारेज कार्यपालिकाको निर्णय बमोजिम हुनेछ ।

अनुसूची-१

(बुँदा ८ को उपबुँदा (१) सँग सम्बन्धित)

मर्मत सम्भारका लागि पेश पर्ने निवेदनको ढाँचा

मिति.....

१. उपभोक्ता समितिको नाम
२. ठेगाना:
३. खानेपानी प्रणालीबाट लाभान्वित घरधुरीजनसंख्या.....
४. खानेपानी प्रणाली शुरु निर्माण भएको वर्ष : वि.सं.
५. खानेपानी प्रणालीको हालको अवस्था

खानेपानी प्रणालीको हालको अवस्था (संक्षिप्त रूपमा)

६. मर्मत गर्नुपर्ने संरचना र अनुमानित लागत

मर्मत गर्नुपर्ने संरचनाहरु	अनुमानित लागत	
	नगरपालिकाले व्यहोर्नु पर्ने रु.	उपभोक्ताले व्यहोर्नु रु.
कुल अनुमानित लागत		

७. उपभोक्ता समितिसँग सम्बन्धी अन्य जानकारी

- (क) उपभोक्ता समिति दर्ता तथा आवद्धता भएको मिति.....
- (ख) अन्तिम नविकरण भएको मिति.....
- (ग) उपभोक्ता समितिको मर्मत सम्भार कार्यविधि भए/नभएको
- (घ)

अनुसूची-२

(बुँदा ८ को उपबुँदा (१) सँग सम्बन्धित)

योजनाको सञ्चालन तथा मर्मत सम्भार व्यवस्थापन मूल्याङ्कन फाराम

आ. ब.

योजनाको नाम:.....

ठेगाना:.....

योजनाको न्यूनतम ग्राह्यता मापन/ योजनाको सञ्चालन अवस्था	आधार
क) पूर्णरूपमा सञ्चालित छ/छैन	उपभोक्ता समितिको प्रतिवेदन तथा अनुगमन (बन्द भएको योजनाको थप मूल्याङ्कन गरिने छैन)
ख) आंशिक रूपमा सञ्चालित छ/छैन	
ग) बन्द छ/छैन	

के योजना थप मूल्याङ्कनका लागि योग्य छ ?.....

क्र.सं.	सुचकांक	पूर्णाङ्क	प्राप्ताङ्क	अंक दिने आधार
१	योजनाको सञ्चालनको हालको अवस्था	२०		पूर्ण रूपमा सञ्चालित (२०) आंशिक रूपमा (१०)
२	उपभोक्ता समिति दर्ता तथा नवीकरण	५		
३	उपभोक्ता समितिमा पूर्णता	२		
४	उपभोक्ता समितिको नियमित बैठक	५		नियमित (५) आवश्यकता अनुसार (२), नबस्ने (०)
५	मर्मत सम्भार कार्यकर्ताको नियुक्ति तथा परिचालन	८		
६	सञ्चालन तथा मर्मत सम्भार कार्यविधिको पालना	८		
७	पानी सुरक्षा योजना कार्यान्वयन	८		
८	वार्षिक साधारण सभा	५		
९	जगेडा पार्टपुर्जाको व्यवस्थापन	५		

मर्मत सम्भार र सञ्चालन कोष व्यवस्थापन र परिचालन कार्यविधि-२०८२

१०	सञ्चालन तथा मर्मत सम्भार कार्य योजना तथा पानी सुरक्षा योजनाको वार्षिक समीक्षा तथा पुनरावलोकन	५		दुबै (५) सञ्चालन तथा मर्मत सम्भार कार्य योजनाको मातृ (२.५) पानी सुरक्षा योजनाको मातृ (२.५) कुनै नभएको (०)
११	लेखा व्यवस्थापन तथा दस्तावेजीकरण	२०		राम्रो (५) मध्यम (३) कमजोर (१)
१२	सहकारी संस्थामा आवद्धता	५		
१३	सक्रिय मर्मत सम्भार कोष र नियमित शुल्क संकलन	५		
१४	सक्रिय मर्मत सम्भार कोषको अवस्था	४		स्थानीय स्तरमा लगानी (१) नगद (०) बैंक (२) सहकारी संस्था (४)
१५	परिमाण, पहुँच, विश्वसनीयता, गुणस्तर	४		परिमाण (प्रति व्यक्ति प्रति दिन ४५ लिटर पानी) (१)
१६	आन्तरिक आम्दानी तथा खर्च अनुपात प्रतिशत	३		पहुँच (पानी लिन जाँदा लाग्ने समय १५ मिनेट) (१) विश्वसनीयता (वर्ष भरि धारामा पानी आईरहने) (१) गुणस्तर (पानीमा जैविक प्रदुषण नभएको) (१)
१७	प्रतिवेदन	३		२० % भन्दा कम (३)

मूल्याङ्कन समितिका सदस्यहरूको हस्ताक्षर, नाम, पद, कार्यालय र मिति

- १.
- २.
- ३.
- ४.
- ५.

अनुसूची-३

मर्मत सम्भार कार्य गर्दा चरणबद्ध रूपमा अपनाउनु पर्ने कृयाकलापहरु (खानेपानी तथा सरसफाइ मर्मत सम्भार कोष व्यवस्थापन तथा परिचालन कार्यविधिको परिच्छेद-५ को बुँदा १६ (छ) संग सम्बन्धित)

खानेपानी योजना मर्मत सम्भार कार्यका लागि अवलम्बन गर्नुपर्ने चरणबद्ध कृयाकलापहरु

चरणबद्ध क्रियाकलापहरु
क. योजना तर्जुमा चरण
१. उपभोक्ता समितिहरुको मर्मत सम्भार कार्ययोजना बमोजिम र पालिका तहमा एकीकृत कार्ययोजनाको आधारमा आकस्मिक बाहेकका मर्मत सम्भार गर्नुपर्ने योजनाहरुको लागि स्थानिय तह वार्षिक योजना तथा बजेट तर्जुमा दिग्दर्शन बमोजिम योजना प्राथमिकरण तथा छनौट ।
ख. तयारी चरण
२. योजनाको गहन अवस्था विश्लेषण तथा चिरफार
३. उपभोक्ता समिति गठन/पुन गठन तथा दर्ता
४. योजना उपभोक्ता समिति र स्थानीय तह बिच सेवा सहायता केन्द्रको अवधारणा बमोजिम कार्य गर्न समझदारी पत्र हस्ताक्षर तथा प्रतिबद्धता
५. मर्मत सम्भार कार्यकर्तालाई योजना मर्मत सम्भार सम्बन्धी ३ दिने पुनतार्जगी तालिम
६. उपभोक्ता समितिहरुलाई मर्मत सम्भार कोष व्यवस्थापन तथा परिचालन कार्यविधिका प्रावधानहरु तथा कोष परिचालनका बारेमा अभिमुखीकरण गर्ने
७. पानीको गुणस्तर चेक गर्ने
८. सुचारु नरहेको योजना तथा संरचनाहरुको सुचारुपना अध्ययन (Functionality Study) तथा पुननिर्माण गर्नुपर्ने योजनाको सम्भाव्यता अध्ययन गर्ने
९. योजना सुचारुपनाका लागि आवश्यक प्राविधिक सर्भेक्षण तथा डिजाइन इस्टिमेट तयारी तथा स्विकृति

१०. आकस्मिक रुपमा मर्मत गर्नुपर्ने सानो मर्मतका योजनाहरुको लागत अनुमान सहीतको प्रतिवेदन वास व्यवस्थापन समितिमा पेश
११. वास व्यवस्थापन समितिबाट मर्मत तथा सम्भारका लागि पेश भएका योजना निर्माणका लागि स्विकृत
ग. कार्यान्वयनको चरण
१२. योजना मर्मत सम्भार कार्यका लागि उपभोक्ता समितिको लागत साभेदारी सहित उपभोक्ता समिति र पालिका बीच सम्झौता
१३. मर्मत सम्भार कोषको रकमबाट पेशकी भुक्तानी (बाह्य निर्माण सामग्री खरिदका लागि आवश्यक ठहरिएमा)
१४. मर्मत सम्भार सम्बन्धी निर्माणका गतिविधि
१५. अनुगमन समितिबाट योजनाको अनुगमन
१६. पेशकी रकमको फरफारक, अन्तिम नापी किताब तयारी तथा अन्तिम भुक्तानी
घ. कार्यान्वयन पद्धतिको चरण
१७. मर्मत सम्भार क्रियाकलापको सार्वजनिक परीक्षण
१८. पालिका तहको अनुगमन
१९. NWASH मा तथ्यांक अध्यावधिक गर्ने

अनुसूची-४

उपभोक्ता समितिको योजना सञ्चालन तथा मर्मत सम्भार व्यवस्थापन नमूना
कार्यविधि

(खानेपानी मर्मत सम्भार कोष व्यवस्थापन तथा परिचालन कार्य विधिको
परिच्छेद ६ बुँदा १७ संग सम्बन्धित)

**उपभोक्ता समितिको योजना सञ्चालन तथा मर्मत सम्भार
व्यवस्थापन कार्यविधि, २०८१**

प्रस्तावना

..... योजना आत्मनिर्भर एवं दिगो रूपमा
सञ्चालन तथा मर्मत सम्भार व्यवस्थापनको लागिनगरपालिकाको
योजना सञ्चालन तथा मर्मत सम्भार व्यवस्थापन निर्देशिकाको परिच्छेद ३ को
बुँदा १२ ले दिएको अधिकार प्रयोग गरी, मिति मा घरको
प्रतिनिधित्व गर्दै (जम्मा लाभान्वित घरसंख्या). महिला र
पुरुष सहभागी भै बसेको आमभेलाबाट पारित गरी यो कार्यविधि लागु गरिएको छ ।

परिच्छेद-१

प्रारम्भिक

१. संक्षिप्त नाम र प्रारम्भ :

- क. यस कार्यविधिको नाम “उपभोक्ता समितिको योजना सञ्चालन तथा मर्मत सम्भार व्यवस्थापन कार्यविधि, २०८.....” रहनेछ ।
- ख. यो कार्यविधि मिति(आम भेलाबाट पारित भएको मिति) बाट लागु हुनेछ ।

२. परिभाषा : विषय वा प्रसंगले अर्को अर्थ नलागेमा यस कार्यविधिमा

- क. “समिति” भन्नाले यस उपभोक्ता समितिलाई जनाउँछ ।
- ख. “मर्मत सम्भार कार्यकर्ता” भन्नाले यस योजनाको नियमित रेखदेख तथा मर्मत सम्भार गर्नको लागि समितिले नियुक्त गरेको तालिम प्राप्त प्राविधिकलाई जनाउँछ ।
- ग. “धारा समूह” भन्नाले धाराको पानीको उचित प्रयोग तथा धाराको सामान्य मर्मत सम्भारको लागि सम्बन्धित धाराका उपभोक्ता घरधुरी मध्येबाट गठित महिलाहरुको समूहलाई जनाउँछ ।
- घ. “उपभोक्ता” भन्नाले योजना निर्माणमा समेत योगदान गरी धाराबाट पानी उपभोग गर्ने व्यक्ति वा योजनामा निर्माणमा सहभागी नभै निर्माण सम्पन्न भएपछि उपभोक्ता समितिको निर्णय बमोजिम समावेश भएको व्यक्तिलाई जनाउँछ ।
- ङ. “मर्मत सम्भार कार्ययोजना” भन्नाले योजनाको नियमित रेखदेख, सम्भार तथा मर्मतको लागि उपभोक्ता भेलाद्वारा पारित गरिएको जिम्मेवारी सहितको कार्ययोजनालाई जनाउँछ ।
- च. “पानी सुरक्षा योजना” भन्नाले योजनाको मुहान, संरचनाहरु, पाइपलाइन तथा घरेलुस्तरमा पानीको भण्डारण समेतमा हुनसक्ने पानीको प्रदूषणको सम्भावना (जोखिम) लाई अग्रिम रुपमा पहिचान गरी सो हुन नदिनको लागि गर्नुपर्ने प्रतिरोधात्मक कार्यहरुको विवरणलाई जनाउँछ ।
- छ. “आमभेला” भन्नाले खानेपानी योजनाबाट लाभान्वित हुने कुल घरधुरीको कम्तिमा ७५ प्रतिशत घरहरुबाट प्रतिनिधित्व भएको तथा जम्मा उपस्थित संख्याको कम्तीमा ५०% महिला सहभागी भएको भेलालाई जनाउँछ ।

परिच्छेद-२

समन्वय तथा संस्थागत व्यवस्था

३. समितिमा जम्मा सदस्यहरु हुनेछन्, जसमा कम्तीमा ५०% महिलाको सहभागिता अनिवार्य गरिएको छ । साथै योजनाबाट लाभान्वित भएको सबै क्षेत्र, वर्ग तथा जातीय समुदायबाट समितिमा समानुपातिक प्रतिनिधित्व हुनेछ ।
४. समितिको बैठक नियमित रुपमा कम्तीमा महिनाको एकपटक बस्नेछ ।
५. हरेक वर्ष समितिले उपभोक्ता सदस्यहरुलाई सहभागी गराई वार्षिक साधारण सभा आयोजना गर्नेछ । समितिले उक्त साधारण सभामा वार्षिक प्रतिवेदन तथा आर्थिक प्रतिवेदन पेश गरी सार्वजनिक परीक्षण गराउनेछ ।
६. वार्षिक साधारण सभामा समितिको वार्षिक तथा आर्थिक प्रतिवेदन पेश गर्नुअघि समितिको बैठक बसी छलफल गरिनेछ । बैठकद्वारा पारित गरिएको आर्थिक तथा प्रगति प्रतिवेदन आमभेलामा पेश गरी अनुमोदन गराइनेछ । समितिको निर्वाचन वार्षिक साधारण सभाको माध्यमबाट गरिनेछ ।
७. सबै बैठक तथा भेलाहरुको निर्णय समितिको निर्णय पुस्तिकामा लेखिनेछ ।
८. प्रतिवेदन : समितिले योजना सञ्चालन तथा मर्मत सम्भार व्यवस्थापन अवस्थाको बारेमा मासिक रुपमा वडा कार्यालयमा तथा बोधार्थ आवद्ध भएको सहकारी संस्था र खानेपानी तथा सरसफाई उपभोक्ता महासंघ, गाउँ/नगरपालिका शाखामा पेश गर्नेछ । वार्षिक साधारण सभाको प्रतिवेदनको एक-एक प्रति सम्बन्धित नगरपालिका तथा सम्बद्ध सहकारी संस्थामा पेश गर्नेछ । समितिले उक्त निकायहरुलाई योजनाको विशेष अवस्थाको बारेमा प्रतिवेदन दिनु परेमा आवश्यक परेको बेलामा उक्त प्रतिवेदन दिनेछ ।
९. लेखा व्यवस्थापन तथा दस्तावेजीकरण : समितिले योजनाको सञ्चालन तथा मर्मत सम्भार कोषको लेखा, निर्माण सामग्री, जगेडा पार्टपुर्जा तथा औजार लगायतका जिन्सी सामग्रीहरुको श्रेस्ता, बैठक निर्णय पुस्तिका, आगन्तुक पुस्तिका लगायतका अन्य खातापाताहरुको व्यवस्थापन चुस्तदुरुस्त रुपमा गर्नेछ । समितिले तोकेको अवधिमा सार्वजनिक परीक्षण तथा सुनुवाई गर्नु पर्नेछ ।
१०. समन्वय: समितिले योजनाको सञ्चालन तथा मर्मत सम्भार कार्यको लागि खानेपानी तथा सरसफाई उपभोक्ता महासंघको सक्रिय सदस्यको रुपमा भूमिका निर्वाह गर्नेछ । उपभोक्ता सदस्यहरुलाई कृषि विकास, भू-संरक्षण तथा अन्य प्राविधिक सहयोगको लागि खानेपानी तथा सरसफाई उपभोक्ता महासंघ, लगायतका अन्य विषयगत कार्यालयहरूसँग नियमित सम्पर्क तथा समन्वय कायम गरी सहयोग प्राप्त गर्ने तर्फ पहल गर्नेछ ।

११. योजनामा स्थानीय स्तरमा समाधान गर्न नसक्ने गरी समस्या देखा परेमा वडा कार्यालयमा सहयोगको लागि अनुरोध गर्नेछ । वडा स्तरमा समेत सामाधान हुन नसक्ने भएमा गाउँपालिका/नगरपालिकालाई सहयोगार्थ अनुरोध गर्न सक्नेछ ।

परिच्छेद-३

योजना सञ्चालन तथा मर्मत सम्भार व्यवस्थापन

१२. समितिले योजनाको नियमित मर्मत तथा सम्भार गरी योजनाबाट प्राप्त हुने नियमित सेवालाई सुनिश्चित गर्नको लागि एक मर्मत सम्भार कार्ययोजना बनाउनेछ । उक्त कार्ययोजना वार्षिक साधारण सभा वा आमभेलाले सिफारिस गरे बमोजिम नियमित रुपमा अद्यावधिक हुनेछ ।
१३. समितिले तयार गरेको सञ्चालन तथा मर्मत सम्भार कार्ययोजनाको सबै उपभोक्ताहरूले पालना गर्नेछन् । उक्त कार्ययोजना यसै कार्यविधिको एक अंशको रुपमा रहनेछ ।
१४. योजना निर्माण पश्चात योजना क्षेत्रमा बाँकी रहन गएका पाईप, फिटिङ्ग, औजार तथा निर्माण सामाग्रीहरूमध्ये भविष्यमा योजनाको मर्मत सम्भार कार्यमा आवश्यक पर्न जाने सामाग्रीहरू समितिले अलग गरी लगत खडा गर्नेछ । अन्य (भविष्यमा मर्मत सम्भारको लागि प्रयोग हुन नसक्ने) सामाग्रीहरू बाँकी रहन गएमा उक्त सामाग्रीहरू समितिले बिक्री गरी आएको रकम मर्मत सम्भार कोषमा आम्दानी बाँध्ने वा नगरपालिकाको निर्णय/निर्देशन बमोजिम अन्य योजनाहरूलाई हस्तान्तरण गर्न सक्नेछ । समितिले कम्तीमा वर्षको एक पटक औजारहरूको अवस्था जाँच गरी आवश्यकता अनुसार नयाँ औजारहरूको व्यवस्थापन गर्नेछ ।
१५. समितिले योजनाको लागि आवश्यक पर्ने सबै औजारहरू समितिले तोकेको सदस्यको मातहतमा रहने गरी सुरक्षित रुपमा भण्डारण गरी राख्ने व्यवस्था मिलाउनेछ । योजना मर्मतको समयमा मर्मत सम्भार कार्यकर्ताले उक्त औजारहरू सम्बन्धित जिम्मेवार व्यक्तिबाट भरपाई गरी बुझिलिई काम सम्पन्न भएपश्चात तुरुन्त भण्डारमा नै दाखिला गर्नुपर्नेछ । लापरवाही गरी औजारहरू हराएमा वा टुटफुट भएमा सम्बन्धित व्यक्तिबाट समितिले सोध भर्ना लिनेछ ।
१६. समितिले टुटफुट भैरहने वा बदलिरहनु पर्ने पार्टपुर्जाहरूको न्यूनतम मौज्दात जगेडा राख्नेछ । खर्च भैसकेपछि यथासक्य चाँडो उक्त पार्टपुर्जाहरूको पूर्ति

गरिनेछ । (समितिले धारामा लाग्ने पार्टपूजाहरूको रकम समेत उपभोक्ताबाट उठाउन सक्नेछ ।)

१७. समितिले योजनाको आवश्यक मर्मत सम्भारको लागि आवश्यक पर्ने पार्टपूजाहरू तथा औजारहरू खरीद गर्दा आवश्यक सामाग्रीको सूची तयार गर्नेछ । समितिले प्रचलित खरीद प्रकृया अपनाई उक्त सूची अनुसार निर्धारित गुणस्तर बमोजिमको सामान खरीद गर्नेछ ।
१८. समितिले खानेपानी योजनाका धाराहरूको उचित सम्भार तथा सामान्य मर्मतको लागि लाभान्वित घरधुरीबाट एक एक जनाको प्रतिनिधित्व हुने गरी महिलाहरूको धारा समूह गठन गर्न सहयोग गर्नेछ । उक्त समूहले पानीको उचित प्रयोग गर्ने, प्रयोग नभएको अवस्थामा धाराहरू बन्द गर्ने, धारा तथा सो को वरिपरि सरसफाई गर्ने, धाराको टुटी बिग्रेमा सो को मर्मत गर्ने वासर फेर्ने, योजनाको अन्य सामान्य मर्मत गर्ने तथा घरवारी व्यवस्थापन तथा पूर्ण सरसफाई प्रवर्द्धनका कार्य गर्नेछ । यसका साथै धारा समूहले पानीको निकास जाने नालीको व्यवस्था गर्ने, डिजाइन भन्दा बढी पानीको उपयोगमा रोक लगाउने तथा पानीको सही सदुपयोग र संरक्षणको सचेतना जगाउने कार्य गर्नेछ । साथै खेर गएको पानी संकलन गरी घरवारी व्यवस्थापनका कार्यहरू गर्नेछ ।
१९. अनावश्यक रुपमा पानीको अत्याधिक भण्डारण गर्ने, अरु धाराहरूमा असर पर्ने गरी तरकारी/सिँचाई आदिमा प्रयोग गर्न पाईने छैन । तर विशेष अवस्थामा विवाह/ब्रतबन्ध/धर्मिक/साँस्कृतिक कार्यहरूको लागि समितिले अतिरिक्त समयमा रु.....शुल्क लिई वा सित्तैमा पानी उपलब्ध गराउने व्यवस्था गर्न सक्नेछ ।
२०. जरिवाना : समितिले निम्न अवस्थामा उपभोक्ताहरूबाट जरिवाना उठाउने वा अन्य कार्यवाही गर्न सक्नेछ । यसरी उठेको जरिवाना रकम मर्मत सम्भार कोषमा जम्मा हुनेछ । समिति र मर्मत सम्भार कार्यकर्ताका साथै धारा समूहहरूले योजनाको सदुपयोग गर्न, टुटफुट हुन नदिनको लागि रेखदेख तथा अनुगमन गर्नेछन् ।
- क. धाराको टुटी बिग्रेमा धारा समूहले परल मूल्य तिरी समितिबाट धारा टुटी प्राप्त गर्नेछ । बिग्रेको दुई दिन भित्र टुटी मर्मत नगरेमा वा नयाँ टुटी नबदलेमा समितिले सो धाराको पानी बन्द गर्न सक्नेछ ।
- ख. प्रयोग नभएको अवस्थामा धारा खुल्लै छोडेको पाइएमा पहिलो पटक चेतावनी दिनेछ, र पुनः यसो भएको पाइएमा धारा काटिनेछ ।

- काटिएको धारा पुन जडान गर्न धारा समूहले समितिमा आइन्दा यसो नगर्ने प्रतिबद्धता सहित निवेदन दिनुपर्नेछ र समितिले रु. जरिवाना लिई धारा पुनः जडान गरिदिनेछ ।
- ग. धाराको टुटीमा पाइप लगाई घरसम्म पानी लैजाने वा टी जडान गर्न पाइने छैन । कुनै उपभोक्ताले यसो गरेको पाइएमा समितिले पहिलो पटक चेतावनी दिई सो कार्यमा प्रयोग भएको पाइप नियन्त्रणमालिनेछ। पुनः सो कार्य गरेको पाइएमा धारा काटिनेछ। काटिएको धारा पुन जडान गर्न धारा समूहले समितिमा आइन्दा यसो नगर्ने प्रतिबद्धता सहित निवेदन दिनुपर्नेछ र समितिले रु. जरिवाना लिई धारा पुनः जडान गरिदिनेछ ।
- घ. कुनै धारामा उक्त पानीको बहाव नियन्त्रण गर्ने भल्ब अनाधिकृत रुपमा चलाई बढी पानी निकालेको पाइएमा वा संरचनाहरुको गेट भल्ब लगायत फिटिङ्गहरु अनाधिकृत रुपमा चलाएको पाइएमा पहिलोपटक रु....., दोश्रो पटक रु र तेश्रो पटक रु. जरिवाना गरिनेछ। पटक पटक यस्तो कार्य भएको पाइएमा धारा काटिनेछ। यसरी धारा काटिएमा माथिल्लो उपबुँदा बमोजिमको प्रकृया अपनाई पुनः जडान गराउन सक्नेछ । यसरी अनाधिकृत रुपमा फिटिङ्गहरु चलाउँदा टुटफुट हुन गएमा विगो भराई विगो बराबर थप जरिवाना गरिनेछ ।
- ङ. समितिको कार्यक्षेत्र भित्रका व्यक्तिले योजनाका संरचनाहरु, तारवार, पोल, गेट आदि भत्काएमा वा नोक्सानी गरेमा वा पाइपलाइन काटेमा समितिले नोक्सानी भए बराबरको विगो भराइ विगो बराबर थप जरिवाना गर्नेछ ।
- च. समितिको कार्यक्षेत्र भन्दा बाहिरका व्यक्तिहरुले योजनाको संरचनाहरुमा हानी नोक्सानी पुऱ्याएको पाइएमा समितिले सम्बन्धित नगरपालिका/अन्य निकायमा उजुरी दिई प्रचलित कानून बमोजिम उक्त नोक्सानीको क्षतीपूर्ति भराई लिनेछ ।
- छ. समितिले तयार गरी आमभेलाबाट पारित भएको सञ्चालन तथा मर्मत सम्भार कार्ययोजना बमोजिमको जिम्मेवारी सबै सम्बन्धित उपभोक्ताहरुले पालना गर्नुपर्दछ । यदि कसैले उक्त कार्ययोजना पालना नगरेमा वा समितिले आह्वान गरे बमोजिम श्रमदान नगरेमा समितिले प्रतिदिन प्रतिव्यक्ति रु. का दरले जरिवाना असुल गर्नेछ ।

२१. इन्टेक/श्रोत तथा अन्य संरचना संरक्षण

- क. समितिले इन्टेक/श्रोत संरक्षण तथा वातावरण संरक्षण गर्ने कार्यलाई प्रवर्द्धन गर्नेछ । विशेषतः प्रयोग भएको श्रोतको जलाधार क्षेत्रको संरक्षणमा विशेष ध्यान दिइनेछ । इन्टेकको नियमित सफाइ गर्ने तथा पानीका श्रोत वरिपरि वृक्षारोपण गर्ने एवं श्रोतको सुरक्षाका लागि श्रोतभन्दा माथिल्लो धरातलमा रहेका घरपरिवारहरूलाई फोहरको सुरक्षित विसर्जन तथा शौचालयको प्रयोग गर्ने र श्रोत वरिपरि सफा राख्नको लागि पहल गर्नेछ ।
- ख. समितिले श्रोतमा पानीको बहावलाई कायम राख्न पानी पुनर्भरण सम्बन्धी कृयाकलापहरू प्राथमिकताका साथ गर्नेछ ।
- ग. एकपटक पुरिएको पाइपलाइन पुनः धसिने भएकोले समितिले समुदाय परिचालन गरी उक्त पाइपलाइनलाई पुनः पुर्ने र उक्त पाइपलाइन रुटमा घाँस रोप्ने व्यवस्था मिलाउनेछ ।
- घ. समितिले पानी पोखरी, सी.सी, डि.सी. तथा अन्य संरचनाहरूको सुरक्षाको लागि टेवा पर्खाल/केतुकी र बाँस आदि स्थानीय प्रजातीका बोटबिरुवा लगाउने र तारवारहरूको सुरक्षा गर्ने कार्यमा उपभोक्ताहरूलाई परिचालन गर्नेछ ।

२२. समितिले योजनाबाट वितरित पानीलाई सुरक्षित गर्नको लागि सबै उपभोक्ताहरूको सहभागितामा पानी सुरक्षा योजना तयार गर्नेछ । उक्त योजना अनुसार जिम्मेवारी पाएका हरेक सदस्य तथा उपभोक्ताले आफ्नो जिम्मेवारी निर्दिष्ट गरिएको समयमा पुरा गर्नुपर्नेछ । समितिले पानी सुरक्षा योजनाको समीक्षा/अनुगमन एवं संशोधन समितिको बैठक तथा आवश्यकता अनुसार आमभेला मार्फत गर्नेछ । समितिले समुदायमा स्वास्थ्यको महत्वको बारेमा जनचेतना जगाउने तथा हात धुने, थापेर ल्याइएको पानीको सुरक्षित किसिमले चलन गर्ने र पानी शुद्धिकरण लगायत पानी सुरक्षा योजनामा उल्लेख भएका अन्य क्रियाकलापहरू सञ्चालनको प्रवर्द्धन गर्नेछ ।

२३. समितिले योजनाको सञ्चालन तथा मर्मत सम्भार व्यवस्थापनमा आवश्यक सहयोगको लागि मर्मत सम्भार कार्यकर्ता छनौट गरी तालिमको व्यवस्था मिलाउनेछ । मर्मत सम्भार कार्यकर्ता छनौट गर्दा त्यसका आधारहरू तथा प्रक्रियाको बारेमा समुदायलाई जानकारी गराउनेछ र आवश्यकता अनुसार त्यसमा संशोधन गर्नेछ ।

क. मर्मत सम्भार कार्यकर्ता छनौट गर्ने आधारहरु निम्न अनुसार तय गरिएको छ ।

१. स्थानीय तथा उपभोक्ता घरधुरी भित्रको
२. १८ वर्ष पुरा भई ५८ वर्ष उमेर ननाघेको
३. महिला तथा पिछडिएको वर्गलाई प्राथमीकता
४. सामाजिक सेवाको भावना भएको
५. नगरपालिका बाहिर काममा जाने योजना नभएको
६.

ख. छनौट प्रक्रिया

१. समितिले इच्छुक व्यक्तिको सूची तयार गरी अन्तरवार्ता लिई योग्य व्यक्तिलाई अनुमोदनको लागि आमभेलामा पेश गर्नेछ ।
२. छनौट भएको व्यक्तिको काम गर्ने सम्बन्धी लिखित प्रतिवद्धता लिइनेछ ।
३. तालिमको व्यवस्था समितिले मिलाउनेछ ।
४. समितिले सेवाका शर्तहरु तथा पारिश्रमिक समेत उल्लेख गरी नियुक्ति पत्र दिएर मात्र मर्मत सम्भार कार्यकर्तालाई काममा लगाउनेछ ।

२४. मर्मत सम्भार कार्यकर्ताको मासिक/वार्षिक पारिश्रमिक रु.(अक्षरेपी)
वा समितिले निर्णय गरे बमोजिम हुनेछ । मर्मत सम्भार कार्यकर्ताको पारिश्रमिक समितिले मात्र भुक्तानी गर्नेछ ।

२५. योजना सञ्चालन तथा मर्मत सम्भारमा मर्मत सम्भार कार्यकर्ताको भूमिका र जिम्मेवारी निम्न अनुसार हुनेछ,

क. समितिको बैठकमा नियमित रुपमा भाग लिई योजनाको अवस्थाबारे जानकारी दिने,

ख. योजनाका औजार तथा सामग्रीहरुको उचित प्रयोग र सम्भार गर्ने,

ग. योजनाको मुहान देखि धारासम्म नियमित रुपमा निरीक्षण गर्ने,

घ. योजनाको सञ्चालन अवस्था अनुगमनमा नियमित रुपमा सहभागी हुने

ङ. टंकीहरुमा भएका भल्भ र फिटिङ्गहरुको नियमित निरीक्षण गर्ने,

च. साना तिना मर्मत कार्य गर्ने र ठूलो मर्मत गर्नुपर्ने भएमा उपभोक्ताहरुको तथा अन्य वाह्य प्राविधिकहरुको सहयोग समिति मार्फत माग गरी सम्पन्न गर्ने,

छ. योजनाका सबै अङ्गहरुको नियमित सरसफाई गर्ने,

ज. महिला धारा समुहहरुलाई आवश्यक सहयोग गर्ने,

झ. योजना सम्भारका लागि समुदायका महिलाहरुलाई उत्प्रेरित गर्ने,

- ज. मुहान वरिपरिको रुख बिरुवाको संरक्षण र वृक्षारोपणका लागि समिति र गाउँलेहरुलाई उत्प्रेरित गर्ने,
- ट. मर्मत सम्भार कार्य योजना अनुसार आफ्नो जिम्मेवारी पूर्ण रुपमा निर्वाह गर्ने र समुदायका सदस्यहरुलाई गर्न उत्प्रेरित गर्ने,
- ठ. चर्पी निर्माण, प्रयोग र सम्भारका लागि गाउँलेहरुलाई सचेत गराउने,
- ड. खासगरी वर्षायाममा मुहानको रेखदेख र सरसफाई बढी गर्ने,
- ढ. योजनाको आत्मनिर्भर र दिगो सञ्चालनका लागि समितिको सल्लाह बमोजिम आवश्यक अन्य कार्यहरु गर्ने,
- ण. समितिको परामर्शमा “पानी सुरक्षा योजना” कार्यान्वयन गर्नमा अगुवाई गर्ने,
- त. धाराबाट खेर गएको पानीलाई करेसाबारीमा उपयोग गर्न समुदायलाई सल्लाह दिने,
२६. समितिले सार्वजनिक धारा प्रणाली भएको खानेपानी तथा सरसफाई योजनामा समितिले पानी शुल्क वापत प्रति घर रु.(न्यूनतम रु. ५०) मासिक रुपमा उठाउनेछ ।
२७. नीजि धारा प्रणाली भएको खानेपानी तथा सरसफाई योजनामा मिटर जडान गर्नुपर्नेछ । सो प्रकारको योजनामा कम्तीमा निम्नानुसार पानी शुल्क लाग्नेछ ।
- क. १० युनिट (१० हजार लिटर) सम्मको रु.(उदाहरणको लागि रु. १५०)
- ख. १० युनिट भन्दा माथि प्रति युनिटको पानी शुल्क निम्नानुसार लाग्नेछ ।
- १० युनिट सम्म प्रति युनिट रु.(उदाहरणको लागि रु. २०)
 - ११ देखि १५ युनिट सम्म प्रति युनिट रु.(उदाहरणको लागि रु. २३)
 - १६ देखि २० युनिट सम्म प्रति युनिट रु.(उदाहरणको लागि रु. २६)
 - २१ देखि २५ युनिट सम्म प्रति युनिट रु.(उदाहरणको लागि रु. २९)
 - २६ युनिट भन्दा माथि प्रति युनिट रु.(उदाहरणको लागि रु. ३२)
- ग. नगरपालिकाले बुँदा २७ को ‘क’ मा उल्लेखित पानी शुल्क दरमा फरक निर्धारण गरेमा सोही बमोजिम हुनेछ ।
- घ. नीजि धारा प्रणालीमा सार्वजनिक धारा भएमा पनि मिटर जडान अनिवार्य हुनेछ र पानी उपभोग गर्ने घरधुरीहरुले दामासाहीबाट शुल्क उठाउनु पर्नेछ ।
२८. प्रत्येक उपभोक्ताहरुको लागि समितिले पानी महसुल कार्डको व्यवस्था गर्नेछ । शुरुमा पानी महसुल कार्ड लिनको लागि उपभोक्ताहरुले रु. ५० तिर्नेछ र हराएमा अर्को कार्ड लिन रु. १०० तिर्नु पर्नेछ ।

२९. उपभोक्ताहरूले पानी शुल्क वापतको रकम हरेक महिनाको..... गते-अर्को महिनाको पहिलो हप्ता भित्र) भित्र जम्मा गर्नेछन् । उक्त मिति भित्र पानी शुल्क नबुझाउनेलाई प्रति दिन रु.का दरले विलम्ब शुल्क लाग्नेछ । अग्रिम रुपमा पानी शुल्क बुझाउनेलाई समितिले % छुट दिईनेछ ।
३०. उठेको पानी शुल्कको.....प्रतिशत प्रत्येक उपभोक्ता समितिले नगरपालिकाको मर्मत कोषका लागी जम्मा गर्नुपर्नेछ ।
३१. समितिले मर्मत सम्भार कोष वृद्धिका लागि सहकारीमा आबद्ध भई खाता खोल्नेछ । समितिले योजनाको नियमित तथा आपतकालीन मर्मत कार्यको लागि न्यूनतम रु. सहकारीमा मौज्दात राख्ने गरी बाँकी सबै पूँजी सहकारी मार्फत नियमानुसारको ब्याज दरमा लगानी गर्नेछ ।
३२. मर्मत सम्भार कोषको अभिवृद्धि गर्नको लागि समितिले विभिन्न अवसरहरूमा देउसी, भैलो, होली, देउडा, सांस्कृतिक कार्यक्रम लगायतका रचनात्मक कृयाकलापहरूको आयोजना गरेर रकम संकलन गर्नेछ । समितिले योजनामा रहेका औजारहरू भाडामा दिएर, तथा योजनामा अध्ययन भ्रमणको लागि आउने टोलीहरूबाट तोकिएको भ्रमण शुल्क लिएर समेत मर्मत सम्भार कोषमा जम्मा गर्न सक्नेछ । साथै पानी शुल्क भुक्तानी कार्ड उपभोक्ताहरूलाई बिक्री तथा पुनर्बिक्री, उपभोक्ताहरूबाट संकलित दण्ड जरिवाना, हर्जना आदि वाफतको प्राप्त रकम पनि मर्मत सम्भार कोषको आम्दानी हुनेछ । समितिले प्राप्त गर्ने पुरस्कार तथा अनुदान पनि योजनाको मर्मत सम्भार कोषको आम्दानी हुनेछ ।
३३. समितिमा रहेको कोषले नपुग्ने गरी ठूलो खालको मर्मत गर्नुपरेको खण्डमा आमभेलाले निर्णय गरे बमोजिम लाभान्वित घरसंख्याको आधारमा समानुपातिक रुपमा योजनाको मर्मतको लागि योगदान गर्नेछन् ।
३४. समितिले नगरपालिका स्तरीय योजना सञ्चालन तथा मर्मत सम्भार कोष स्थापनाको लागि नगरपालिकाको योजना सञ्चालन तथा मर्मत सम्भार व्यवस्थापन निर्देशिका अनुसार आवश्यक कार्य गर्नेछ ।
३५. माथि बुँदाहरूमा जुन सुकै कुरा लेखिएको भएता पनि योजनाको सञ्चालन तथा मर्मत सम्भार व्यवस्थापन नगरपालिकाको योजना सञ्चालन तथा मर्मत सम्भार व्यवस्थापन निर्देशिका बमोजिम हुनेछ ।

परिच्छेद-४

सेवा सुधार तथा विस्तार

३६. समिति योजनाको प्राविधिक समितितताको बारेमा सचेत रहेको छ । योजनामा थप धाराहरु जडान भएमा तथा उल्लेख्य संख्यामा उपभोक्ताहरु थपिन गएमा योजनाले लक्ष्य अनुसार सेवा प्रदान गर्न नसक्ने कुरालाई ध्यानमा राखी समितिले योजनामा डिजाइन भै निर्माण भएको धारा बाहेक नयाँ धारा थप गर्ने छैन साथै कुनै पनि हालतमा सार्वजनिक धारा व्यवस्थापन भएको योजनाबाट निजी धारा जडान गर्नेछैन ।
३७. नयाँ बसाइ सरी आउने वा पहिला योजनामा सहभागी नभई निर्माण सम्पन्न भएपछि सेवा प्राप्त गर्न चाहने घरहरुको लागि समितिले रु. लिई सार्वजनिक धाराबाट पानी उपभोग गर्न अनुमति दिन सक्नेछ ।
३८. बुँदा ३६ मा जेसुकै उल्लेख गरिएको भए पनि योजनाको सुविधा स्तर बृद्धिको लागि सार्वजनिक धारा प्रणालीलाई निजी धारा प्रणालीमा स्तरोन्नती गर्न प्राविधिक तथा सामाजिक दृष्टिकोणबाट उपयुक्त ठहरिएमा नगरपालिकालाई आवश्यक सहयोगको लागि समितिले अनुरोध गर्न सक्नेछ ।

परिच्छेद-५

अनुगमन तथा प्रतिवेदन

३९. समितिले योजनाको सञ्चालन अवस्था पहिचान गर्न खानेपानी सुरक्षा टोलीलाई तोकनेछ । खानेपानी सुरक्षा टोलीले योजनाको सञ्चालन अवस्था पहिचान गर्न मुहान देखि धारा सम्म नियमित अनुगमन गर्नेछ ।
४०. बुँदा ३९ मा उल्लेखित अनुगमन मासिक रुपमा समितिको बैठक बस्नु भन्दा पहिले गर्नेछ । समितिले बैठकमा अनुगमनमा देखिएका विषयवस्तुहरुको बारेमा समीक्षा गर्नेछ, र यदि समस्या देखिएमा समाधानका उपायहरुबारे छलफल तथा निर्णय गर्नेछ ।
४१. समितिको प्रतिवेदन पद्धति बुँदा परिच्छेद १ बुँदा ८ बमोजिम हुनेछ ।

परिच्छेद-६

सरसफाइ, स्वच्छता तथा घरवारी व्यवस्थापन

४२. समितिले शौचालय, भाडा सुकाउने चाङ्ग, फोहर फाल्ने खाडल, धुँवा रहित चुल्हो, गोबरग्याँस प्लान्ट आदि निर्माण तथा उपयुक्त प्रयोग गर्नको लागि उपभोक्ताहरुलाई उत्प्रेरित गर्नेछ । साथै पूर्ण सरसफाइ प्रवर्द्धन तथा महिनावारी स्वच्छता व्यवस्थापनको बाधकको रुपमा रहेको छाउपडी कुसंस्कार विरुद्ध

समितिले अभियानहरु सञ्चालन गरी महिनावारी भएको बेला चर्पी तथा धारा प्रयोगमा पहुँच अभिवृद्धि गर्नेछ ।

४३. समितिले व्यक्तिगत, घरायसी तथा वातावरणीय सरसफाइ तथा स्वच्छता सम्बन्धी व्यवहार तथा सुरक्षित रूपमा पानीको चलन गर्ने व्यवहारको नियमित रूपमा अनुगमन गर्ने व्यवस्था मिलाउनेछ । जसको लागि महिला धारा समूह तथा अन्य महिला सञ्जालहरुको परिचालन एवं नियमित अन्तरक्रिया गर्ने कार्यलाई निरन्तरता दिनेछ ।
४४. समितिले प्रत्येक घरमा खेर गएको पानी संकलन गर्ने ट्याङ्की/खाडल निर्माण गरी घरबारी व्यवस्थापनमा प्रयोग गर्न सबै उपभोक्ताहरुलाई उत्प्रेरित गर्नेछ । सो नगर्ने घरपरिवारलाई रु ५० प्रति महिनाका दरले जरिवाना लगाईनेछ ।

परिच्छेद-७

विविध

४५. विशेषाधिकार : यस कार्यविधिमा भएका नियमहरुको संशोधन गर्ने, स्पष्ट पार्ने तथा व्याख्या गर्ने सम्पूर्ण अधिकार आमभेलामा रहनेछ ।
४६. निर्णय कार्यान्वयन : समितिले समय समयमा गरेका निर्णयहरुको पालना गर्नु सम्पूर्ण उपभोक्ताहरुको कर्तव्य हुनेछ ।
४७. निष्कृत्यता : यस कार्यविधिमा जुनसुकै कुरा लेखिएको भए पनि तत्काल प्रचलित कानून तथा समितिको विधानसंग बाझिएमा बाझिएको हदसम्म स्वतः निष्कृत्य हुनेछ ।
४८. विनियम बनाउने : समितिको विधान र यस कार्यविधिको अधिनमा रही समितिले योजनाका क्रियाकलापलाई अझ स्पष्ट, पारदर्शी र नियमित गराउन विनियम बनाई लागु गर्न सक्नेछ ।

आज्ञाले,
दल बहादुर धर्ती
निमित्त प्रमुख प्रशासकीय अधिकृत